
It-Tieni Hadd tar-Randan

Qari I

Is-sejha ta' Abram, missier il-poplu ta' Alla.

Ġen 12, 1-4a

Qari mill-Ktieb tal-Ġenesi

F'dak iż-żmien, ¹il-Mulej qal lil Abram:

«Qum u itlaq minn artek, minn art twelidek,
u minn dar missierek,
lejn l-art li jien nurik.

²U jien nagħmlek ġens kbir,
inbierkek u nkabbarlek ismek,
u int tkun barka.

³Jien inbierkek lil min ibierkek,
u nishet lil min jisħtek.

⁴U jitbierku bik it-tribujiet kollha ta' l-art.»
U telaq Abram kif kien qallu l-Mulej.

Il-Kelma tal-Mulej

R/. Irroddu ħajr lil Alla

Salm Responsorjali

Salm 32 (33), 4-5.18-19.20 u 22

R/. (22): Ħa tkun, Mulej, it-tjieba tiegħek fuqna

⁴Sewwa hi l-kelma tal-Mulej,
kollox bil-fedeltà huwa għamel.

⁵Hu jħobb id-dritt u s-sewwa;
bit-tjieba tal-Mulej mimlija l-art. **R/.**

¹⁸Ara, għajnejn il-Mulej fuq dawk li jibzghu minnu,
fuq dawk li jittamaw fit-tjieba tiegħu,
¹⁹biex jeħilsilhom mill-mewt ħajjithom,
u jaħjihom fi żmien il-guħ. *R/*

²⁰Ruħna tixxennaq għall-Mulej,
hu l-għajnuna u t-tarka tagħna.
²²Ha tkun, Mulej, it-tjieba tiegħek fuqna,
kif fik hi t-tama tagħna. *R/*

Qari II

Alla jsejħilna u jdawwalna.

2 Tim 1, 8b-10

Qari mit-Tieni Ittra ta' San Pawl Appostlu lil Timotju

Għażiż, ⁸aqşam miegħi t-tbatija għall-Evangēlju, u afda fil-qawwa ta' Alla, ⁹li salvana u sejħilna b' sejħa qaddisa, mhux għax qies l-għemejjel tagħna, imma skond il-pjan tiegħu stess u skond il-grazzja tiegħu. Din il-grazzja tahierna qabel iż-żmien ta' l-eternità fi Kristu Ġesù, ¹⁰imma dehret issa permezz tad-dehra tas-Salvatur tagħna Kristu Ġesù li qered il-mewt, u dawwal il-ħajja bla tmiem permezz ta' l-Evangēlju.

Il-Kelma tal-Mulej

R/ Irroddu ħajr lil Alla

Akklamazzjoni qabel l-Evangelju

ara Mk 9, 7

R. Glorja u tifhir lilek, Kristu!

Fi sħaba kollha dawl, lehen il-Missier instema':

«Dan hu Ibni l-għażiż li fih sibt l-għaxxa tiegħi; isimghu lilu.»

R. Glorja u tifhir lilek, Kristu!

Evangelju

Wiċċu sar jiddi bhax-xemx.

Mt 17, 1-9

Qari mill-Evangelju skond San Mattew

F'dak iż-żmien, ¹Ġesù ha miegħu lil Pietru u lil Ġakbu u lil ħuh Ġwanni, tellagħhom fuq muntanja għolja weħidhom, ²u tbiddel quddiemhom. Wiċċu sar jiddi bhax-xemx, u lbiesu sar abjad bħad-dawl. ³U dehrulhom Mosè u Elija jithaddtu miegħu.

⁴Qabeż Pietru u qal lil Ġesù: «Mulej, kemm hu sew li aħna hawn! Jekk trid intella' hawn tliet tined, waħda għalik, waħda għal Mosè u waħda għal Elija.» ⁵Kif kien għadu jitkellem, sħaba kollha dawl għattiethom, u minn gos-sħaba nstema' lehen jghid: «Dan hu Ibni l-għażiż, li fih sibt l-għaxxa tiegħi; isimghu lilu.»

⁶Id-dixxipli, kif semgħu dan, waqgħu wiċċhom fl-art, mimlijin biża'.

⁷Ġesù resaq lejhom, messhom u qalilhom: «Qumu. La tibzghux.»

⁸Huma refgħu għajnejhom u ma raw lil hadd ħlief lil Ġesù waħdu.

⁹Huma u neżlin minn fuq il-muntanja, Ġesù ordnalhom u qalilhom: «Tghidu lil hadd b'din id-dehra sa ma Bin il-bniedem ikun qam mill-imwiet.»

Il-Kelma tal-Mulej

R. Tifhir lilek Kristu